



QORTI TAL-APPELL

IMĦALLFIN

S.T.O. PRIM IMĦALLEF MARK CHETCUTI
PRESIDENT

ONOR. IMĦALLEF GIANNINO CARUANA DEMAJO

ONOR. IMĦALLEF ANTHONY ELLUL

Seduta ta' nhar it-Tnejn 10 ta' Awwissu 2020

Numru 4

Rikors numru 105/2020

Sultech & Co (P1477)

v.

**Ministeru għal Għawdex, Direttorat għall-
Iżvilupp Reġjonali EkoGħawdex, u
Anthony Mercieca**

1. Dan il-provvediment huwa fuq appell ta' *Sultech & Co* ["*Sultech*"], magħmul b'rikors tat-12 ta' Ġunju 2020, minn deċiżjoni tat-3 ta' Ġunju 2020 tal-Bord ta' Revizjoni dwar Kuntratti Pubbliċi ["il-Bord ta' Revizjoni"], imwaqqaf taħt ir-Regolamenti dwar l-Akkwist Pubbiku [L.S. 601.03]. Il-fatti rilevanti huma dawn:
2. B'sentenza tad-9 ta' Marzu 2020, din il-qorti kienet fassret deċiżjoni preċedenti tal-Bord ta' Revizjoni li biha l-bord kien ċaħad oġġezzjoni ta' *Sultech* kontra deċiżjoni tal-Ministeru għal Għawdex ["il-Ministeru"]

illi jwarrab offerta ta' *Sultech* u jilqa' dik ta' Anthony Mercieca ["Mercieca"] għal "*framework agreement for the provision, maintenance and regular collection of open skips at various sites in Gozo*", u ordnat illi l-proċess tal-għażla jsir mill-ġdid.

3. Wara li l-proċess tal-għażla sar mill-ġdid l-awtorità kontraenti fil-11 ta' Mejju 2020 għarrfet lil *Sultech* li l-offerta tagħha għal darba oħra ma kinitx sejra tintlaqa' u li kienet sejra tintlaqa' dik ta' Mercieca.
4. Fil-21 ta' Mejju 2020 *Sultech* ressqet oġġezzjoni kontra d-deċiżjoni tal-awtorità kontraenti quddiem il-Bord ta' Reviżjoni u dakinhar ukoll b'rikors quddiem il-bord talbet li tingħata kopja tar-rapport ta' evalwazzjoni li wassal għall-għażla. Tgħid illi dan ir-rapport talbitu biex tara li "dak li kien ordnat fis-sentenza [tad-9 ta' Marzu 2020] kien hemm ottemperanza sħiħa lejha". Fit-3 ta' Ġunju 2020 *Sultech* għet mgħarrfa li t-talba tagħha biex tingħata kopja tal-*evaluation report* għet miċħuda.
5. *Sultech* għalhekk fit-12 ta' Ġunju 2020 ippreżentat ir-rikors li dwaru qiegħed jingħata dan il-provvediment u talbet illi l-qorti:

»... .. tirrevoka u tannulla d-deċiżjoni ... tal-Bord ta' Reviżjoni dwar il-Kuntratti Pubblici tat-3 ta' Ġunju 2020 (*Case 1449 - MGOZ/MPU T32/2019 – Framework Agreement for the Provision, Maintenance and Regular Collection of Open Skips at various Sites in Gozo*), [sc. u tordna] lill-intimat *cioè* l-Ministeru għal Għawdex (u/jew il-Bord tal-Evalwazzjoni u/jew l-Unità Ministerjali għall-Akkwist) biex jipprovdu lis-soċjetà esponenti kopja tal-*evaluation report* u kwalsijasi rapport ieħor redatt in konnessjoni mal-istess u konsegwentement tagħti d-direttivi u provvedimenti li jidhrilha xierqa u opportuni, bl-ispejjeż kollha kontra l-appellati.«

6. B'rikors ieħor tal-4 ta' Ġunju 2020 *Sultech* kienet diġà talbet *inter alia* illi l-qorti:

»... ..

»tordna lill-intimat *cioè* l-Ministeru għal Għawdex (u/jew il-bord tal-evalwazzjoni u/jew l-Unità Ministerjali għall-Akkwist) biex jipprovdu s-soċjetà esponenti kopja tal-*Evaluation Report* u kwalsijasi rapport iehor redatt in konnessjoni mal-istess, biex jkun assigurat li dak li kien ordnat fis-sentenza ta' din il-qorti kien hemm ottempranza sfiha lejha.«

7. Bi provvediment li ngħata llum fuq ir-rikors tal-4 ta' Ġunju 2020, il-qorti ċaħdet it-talbiet ta' *Sultech* fosthom dik miġjuba hawn fuq li hija pratikament identika għal dik magħmula fir-rikors tat-12 ta' Ġunju 2020.
8. Billi ma jingħatax illi l-istess talba ssir darbtejn, għall-istess raġunijiet li immotivaw jew li setgħtu immotivaw l-ewwel talba (bħal fil-każ tallum), it-talba magħmula fir-rikors tat-12 ta' Ġunju 2020 ma setgħetx issir.
9. Barra minn hekk, kif ukoll ingħad fil-provvediment fuq ir-rikors tat-3 ta' Ġunju, biex tiġi miċhuda t-talba ta' *Sultech* biżżejjed jingħad illi r-reg. 17 tal-L.S. 601.03 igħid ċar illi r-rapport ta' evalwazzjoni jingħata lill-awtorità kontraenti u mhux lill-oblaturi.
10. Il-qorti għalhekk tiċhad it-talba magħmula fir-rikors tat-12 ta' Ġunju 2020 u tikkundanna lil *Sultech* tħallas l-ispejjeż relatiwi.

Mark Chetcuti
President

Giannino Caruana Demajo
Imħallef

Anthony Ellul
Imħallef

Deputat Registratur
mb